

ڈاکٹر محمد اصغر اسد

فقہ واجتہاد

اسلام کے معاشی نظام میں شراکتی کاروبار

[ایک جائز تجارتی سکیم]

اسلام دین رحمت ہے۔ اس نے زندگی کے تمام شعبوں کے لئے ایسے اصول و ضوابط مقرر کیے ہیں کہ اگر ان پر عمل کیا جائے تو مسلمان زندگی کی دوڑ میں کبھی بھی پیچھے نہیں رہ سکتے۔ تجارت زندگی کا اہم ترین اور بہت باعزت پیشہ ہے، حضور اکرم ﷺ نے اور صحابہ کرام نے پیشہ تجارت اپنایا اور ہمارے لئے بہترین نمونہ چھوڑا، گویا تجارت مسلمانوں کی میراث ہے اور ہمیں اس میدان میں سب سے آگے ہونا چاہئے۔

تجارت کے جواز اور اہمیت کے ساتھ ساتھ اسلام نے اس بات پر بھی زور دیا ہے کہ ناجائز ذرائع سے دولت قطعاً نہ کمائی جائے، بلکہ ناجائز ذرائع سے کمائی ہوئی دولت کو حرام، مُحت اور کسبِ خبیث فرمایا ہے، چنانچہ چوری، غصب، رہنئی، سود، قمار بازی، ذخیرہ اندوزی، کم تولنا گویا کمائی کی ہر ضرر رساں صورت کو حرام قرار دیا ہے، ربو کو اسلئے حرام قرار دیا ہے کہ اس میں ایک فریق کو بلا کسی معاوضہ کے فائدہ اور دوسرے کو نقصان پہنچتا ہے اور اس کے مقابلہ میں صرف ایسی تجارتی سکیمیں یا کاروبار جس میں ہر دو طرف کے افراد نفع و نقصان میں شریک ہوں، کو جائز قرار دیا ہے۔

اسلام کے اقتصادی نظام میں مشترکہ سرمایہ دار کمپنیوں کی بہت اہمیت ہے۔ امام الانبیاء والمرسلین کے دور میں شراکتی کاروبار بہت مقبول تھے، آپ نے شراکت ہی کے ذریعہ بے روزگار مہاجرین کو کاروبار پر لگایا تھا، چنانچہ جب انصار نے مہاجرین سے کہا کہ محنت اپنے ذمہ لو اور ہم میوے میں شریک کر لیں گے تو مہاجرین نے کہا کہ ہم نے مانا⁽¹⁾

فقہی اصطلاح میں اگر شراکتِ زراعت کے متعلق ہو تو اسے مزارعت کہتے ہیں اور درختوں اور گلاب وغیرہ کی کھاریوں سے متعلق ہو تو اسے "مساقاة"⁽²⁾ شریکۃ العقود

اسلامی تعلیمات کی روشنی میں ایسی سرمایہ کاری یا تجارتی کاروبار جس میں دو یا دو سے زیادہ

شرکتی کاروبار، ایک جائز تجارتی حکم

افراد مل کر سرمایہ فراہم کرتے ہیں اور نفع و نقصان میں باہم شریک ہوتے ہیں تو اسے ”شرک“ -
العقود“ کے نام سے یاد کیا جاتا ہے، یعنی ایسی شراکت جو معاہدہ کے ذریعہ عمل میں آتی ہے گویا اسے
ہم Partnership of contract“ بھی کہہ سکتے ہیں۔

یہ تجارتی کاروبار دنیا کے دیگر حصوں کی طرح قبل از اسلام بھی عربوں میں رائج تھا، طلوع
اسلام کے بعد اسے برقرار رکھا گیا^(۳)، اور رسول اکرم ﷺ کے بعد سے آج تک لوگ شرکت کے
ذریعہ کاروبار کرتے آئے ہیں^(۴) کیوں کہ کسی بڑی تجارتی مہم کو سرانجام دینا کسی ایک فرد کا کام نہیں
چنانچہ چند افراد مشترکہ سرمایہ اور محنت کے ساتھ اس مہم کو سر کرنے کا ارادہ کرتے ہیں۔

تمام علماء اسلام ایسی شرکت کے جواز کے قائل ہیں جس میں ہر ایک شریک دوسرے شریک
ہی کی طرح اس قسم کا مال یعنی درہم و دینار کاروبار پر لگا دیتا ہے اور انہیں اس طرح خلط ملط کر دیتا
ہے کہ وہ مل کر ایک ہی مال بن جاتے ہیں اور تمیز باقی نہیں رہتی کہ کس کا مال فروخت ہوا اور کس
کے مال سے تجارت کا سامان خرید گیا، اگر نفع ہو تو سب کو نفع میں حصہ رسد ملیتا ہے اگر نقصان ہو
تو سب نقصان میں شریک ہوتے ہیں۔^(۵)

شرکت کی شرائط

شرکت کی شرائط درج ذیل ہیں:

- ۱۔ شرکت ایک معاہدہ ہے لہذا اس کے لئے ایجاب و قبول لازمی ہے^(۶)۔
- ب۔ معاہدہ شرکت درہم، دینار اور رائج الوقت سکہ سے منعقد ہوتا ہے^(۷)، لیکن امام ابو حنیفہ اور حاکمی
ابو یوسف کی رائے یہ ہے کہ صرف دینار (سونے کے سکے) اور درہم (چاندی کے سکے) سے ہی
شرکت کا معاہدہ ہو سکتا ہے، تانبے کے سکہ (فلوس) سے نہیں ہوتا، کیونکہ ان کی قیمت ہر وقت
بدلتی رہتی ہے اور ان کی نوعیت دوسرے سالان کی مثل ہو جاتی ہے^(۸)۔
- ج۔ اگر مال اشیاء کی شرکت کی شکل میں ہو تو شرکت کا کاروبار شروع کرنے سے پہلے اس کی قیمت کا
تعیین زر کی صورت میں ہونا ضروری ہے یا ایک شریک اپنا نصف مال دوسرے کے نصف مال سے
تبادلہ کر لے اور اس طرح سالان ہی کو سرمایہ قرار دیا جائے تو اس میں کوئی عذر باقی نہیں رہتا اور نہ
مالیت کے حلقہ جھگڑا ہو سکتا ہے۔

دستاویز کی تحریر

مفسر الائمہ علامہ سرفی شرکت کے معاہدہ کے لئے دستاویز کا لکھا جانا ضروری قرار دیتے

ہیں، شرکت ایک ایسا معاہدہ ہے جو ایک مدت تک جاری رہتا ہے لہذا اس کے لئے دستاویز کا لکھا جانا ضروری ہے تاکہ کبھی جھگڑا ہوا جائے تو اس دستاویز کے ذریعہ فیصلہ کیا جاسکے، اللہ تعالیٰ خود ارشاد فرماتا ہے:

﴿يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مَّسْمُومٍ فَكْتَبُوهُ﴾^(۱)
 ”اے مسلمانو! جب ایک مدت کے لئے قرض لو تو اس کو لکھ لیا کرو۔“

نیز دستاویز کا مقصد توثیق اور احتیاط ہے، پس اس کے لئے ضروری اور لازمی ہے کہ دستاویز لکھی جائے تاکہ مستقبل میں کسی قسم کے جھگڑے اور شکوک و شبہات سے بچا جاسکے اور دستاویز کے الفاظ یوں ہونے چاہئیں:

”ہذا کتاب فیہ ذکر ما اشترکہ علیہ فلان وفلان“

”یہ وہ دستاویز ہے جس میں فلاں فلاں شخص نے جو اشتراک کیا ہے اس کا تذکرہ ہے۔“

اسی طرح جب کبھی حضور ﷺ نے کوئی معاہدہ کیا تو باقاعدہ اس کو تحریر کیا، جس طرح کہ آپ نے صلح حدیبیہ والے دن حضرت علی کرم اللہ وجہہ کو صلح نامہ لکھنے کا حکم دیا کہ:

”ہذا ما اصطاح محمد بن عبد اللہ وسہیل بن عمرو علی اہل مکة“

”یہ وہ صلح نامہ ہے جو محمد بن عبد اللہ اور سہیل بن عمرو کے درمیان مکہ والوں کے لئے

ہوا“

دستاویز تحریر کرتے وقت اس میں سرمایہ کی مقدار کا ذکر کرنا بھی ضروری ہے تاکہ اس سے نفع کی مقدار معلوم ہو سکے اور بوقت نزاع اس کی طرف رجوع کیا جاسکے اور اس دستاویز میں یہ بھی تحریر کیا جائے کہ

”وذلك کله فی ابديہما“

”اور یہ سرمایہ ان کے ہاتھ میں نقد موجود ہے“^(۲)

اور اس طرح لکھنے سے اس بات کی طرف اشارہ ہے کہ سرمایہ غائب نہیں ہے اور نہ قرض ہے بلکہ وہ زر ہے جو ان کے ہاتھ میں موجود ہے، پھر اس شرکت کی دستاویز میں ہر ایک کو ان کی مقدار سرمایہ کے موافق جو نفع ملے گا اس کا تذکرہ کیا جائے نیز یہ بھی لکھا جائے کہ انہوں نے فلاں سال اور فلاں مہینے میں اشتراک کیا، تاریخ کے تعین سے جھگڑے نہیں ہو پاتے اور نہ ہی ان میں سے کوئی ایک اس بات کا دعویٰ کر سکتا ہے کہ اس تاریخ سے پہلے اس نے مال خریدا اور اس میں اس کا حق ہے۔

شرکت کی اقسام

بمطابق نوعیت اور سرمایہ فقہاء اسلام نے شرکت کی چار قسمیں بیان کی ہیں:

(1) شرکت - المفوضہ

(2) شرکت - العنان

(3) شرکت - المصانع

(4) شرکت - الوجوه

ہر ایک کی وضاحت ذیل میں ملاحظہ فرمائیں:

شرکت - المفوضہ

دو یا دو سے زائد افراد مساوی سرمایہ کے ساتھ اور نفع و نقصان میں برابری کے اصول پر کسی کاروبار میں شریک ہوں تو اسے شرکت - المفوضہ کہتے ہیں^(۱)۔ شرکت کی اس قسم میں ہر شریک دوسرے کا وکیل بھی ہوتا ہے اور ضامن بھی، کاروبار کے آغاز کے لئے ضروری ہے کہ شرکاء مال حاضر کے ساتھ شریک ہوں، شاک یا واجب الوصول اثاثوں کے ساتھ شرکت المفوضہ وجود میں نہیں آسکتی^(۲)۔

شرکت - المفوضہ میں کاروبار کا مالک کوئی بھی شریک رہن رکھ کر کاروبار کے لئے قرض لے سکتا ہے اور تمام کاروبار اس قرض کو ادا کرنے کا ذمہ دار ہوتا ہے، اس طرح کوئی شریک مشترکہ کاروبار کا کوئی حصہ کسی بیرونی شخص کو مضاربت کے طور پر بھی دے سکتا ہے یا پھر باہر سے کوئی سرمایہ اس اصول پر مشترکہ کاروبار کے لئے لے سکتا ہے۔

شرکت - المفوضہ کی جملہ قسموں میں تمام شرکاء کو کاروبار چلانے کی عمل آزادی ہوتی ہے ہر شریک کو امین تصور کیا جاتا ہے^(۳)۔

شرکت - العنان

شرکت - العنان میں دو یا دو سے زائد اشخاص غیر مساوی سرمایوں اور غیر مساوی نفع و نقصان نسبتوں سے کاروبار کرنے کے لئے جمع ہو سکتے ہیں۔ اس میں ہر شریک دوسرے شریک کا وکیل ہوتا ہے ضامن نہیں ہوتا^(۴)۔ چنانچہ اگر ایک شریک دوسرے کی رضامندی کے بغیر کوئی ایسا عمل کرتا ہے جس سے کاروبار پر کوئی بوجھ آئے تو باقی شرکاء اس کے ذمہ دار نہ ہوں گے۔

شرکتہ العنان میں چونکہ ہر شریک دوسرے کا وکیل تو ہوتا ہے کفیل نہیں ہوتا لہذا اگر کاروبار کے کسی واجب الوصول قرضے میں ایک شریک مہلت دے دیتا ہے یا کچھ چھوٹ دے دیتا ہے تو دوسرے شرکاء اس کے اس عمل میں بری الذمہ ہوں گے۔ (دیکھئے السرخسی، المبسوط: 11 / ص 123)

شرکتہ الصنائع

اگر ہنرمندوں اور دستکاروں کا گروہ مل کر کاروبار اس طرح چلانا چاہیں کہ لوگوں سے اپنے متعلقہ پیشے کے سلسلہ میں کام لیا کریں اور جو نفع ہو اسے باہم تقسیم کریں مثلاً دھویوں کا کوئی گروہ اگر چاہے تو واشنگ کمپنی بنا کر دھونے کے لئے لوگوں سے کپڑے لے سکتا ہے اور کمپنی کا جو نفع ہو گا وہ تقسیم ہوتا رہے گا، اس کا دوسرا نام شرکت تبیل یا شرکت اعمال اور شرکتہ ابدان ہے^(۱۵)۔ اس قسم کی شرکت میں شرکاء ایک دوسرے کے کفیل بھی ہوتے ہیں اور ضامن بھی ہوتے ہیں^(۱۶)۔ اختلاف کے نزدیک تو اس قسم میں اتنی وسعت ہے کہ دو مختلف پیشے یا ہنروا لے جیسے درزی، رنگ ریز وغیرہ کاروبار میں شرکت کر لیں اور اپنے اپنے پیشے کے مطابق کام کر کے نفع باہم بانٹ سکتے ہیں، اسی طرح حنفی فقہاء نے بطور استحسان یہ شرکت بھی جائز قرار دی کہ ایک آدمی دکان (شاک) وغیرہ کا مالک ہے اور ایک شخص کاریگر ہے، دونوں نفع و نقصان میں شریک ہیں تو یہ کاروبار جائز ہے (دیکھئے: السرخسی، المبسوط: 11 / ص 159)

شرکتہ الوجوہ

دو یا دو سے زائد افراد جو نہ کسی ہنر سے واقف ہوں اور نہ ان کے پاس سرمایہ ہو لیکن اپنی سادھ اور اعتماد پر لوگوں سے مال لے کر باہمی کاروبار کر سکتے ہیں اور اس طریقے سے جو نفع ہو گا وہ آپس میں بانٹ لیں گے۔ اسے شرکتہ الوجوہ یا شرکتہ الناس کے نام سے تعبیر کیا جاتا ہے۔ (دیکھئے السرخسی، المبسوط ج 11 / ص 152)

مذہب مالکیہ کی مستند کتاب ”المدونۃ الکبریٰ“ میں شرکتی کاروبار کی بہت سی مثالیں بیان کی ہیں ان میں سے چند ایک کا تذکرہ ذیل میں کیا جاتا ہے:

(۱) طبیبی شرکت

دو یا دو سے زائد ڈاکٹر مل کر مشترکہ طور پر علاج معالجہ کے لئے دو خانہ قائم کر سکتے ہیں، مشترکہ سرمایہ سے ادویات خرید کر ہسپتال چلا سکتے ہیں۔ اخراجات کی کٹوتی کے بعد جو خالص آمدنی ہو اسے حسب تصفیہ باہم تقسیم کر لیں^(۱۷)۔

(ii) تعلیمی شراکت

طبی شراکت کی طرح دویا دو سے زیادہ اساتذہ مل کر مشترکہ تعلیمی ادارے کھول کر آمدنی یا ہم تقسیم کر سکتے ہیں۔

(iii) مشترکہ کاشت

امام مالک کے نزدیک مشترکہ سرمایہ سے مویشی، آلات زراعت جیسے ٹریکٹر اور بیج وغیرہ خرید کر مشترکہ عمل سے زراعت کریں تو جائز ہے^(۸)۔

(iv) شراکتِ نقل و حمل (Transport Company)

دویا دو سے زیادہ افراد مل کر تجارتی اصولوں پر نقل و حمل کی شراکت (ٹرانسپورٹ کمپنی) قائم کر سکتے ہیں^(۹)۔ اسی طرح مشترکہ سرمایہ سے بری، بحری اور ہوائی کمپنیاں بنا کر نقل و حمل کیلئے شراکتی کاروبار کیا جاسکتا ہے۔

انفصاخِ شرکت

درج ذیل صورتوں میں تمام قسم کے شراکتی کاروبار منسوخ ہو جائیں گے:

- (1) واضح ہونا چاہئے کہ ہر شریک کو شراکتی معاہدہ کے نفع کا اختیار حاصل ہوتا ہے لہذا جب کوئی شریک معاہدہ کو نفع کرنے کا اختیار استعمال کرتا ہے تو انفصاخ اس وقت تک جاری نہ ہو گا جب تک دیگر شرکاء کو اطلاع نہ دی جائے۔
- (2) کسی شریک کے مرجانے پر معاہدہ شراکت نفع ہو جائیگا۔ ہاں اگر درجاء چاہیں تو شریک کے معاہدے کی از سر نو تجدید کر سکتے ہیں۔
- (3) اسی طرح اگر کوئی شریک مرتد ہو جاتا ہے تو بھی اس کا معاہدہ نفع ہو جاتا ہے۔

ایک غلط فہمی کا ازالہ

یہ خیال انتہائی غلط ہے کہ مشترکہ سرمایہ دار کمپنیاں عمد جدید کی پیداوار ہیں بلکہ قدیم زمانہ سے اس کا رواج رہا ہے۔ زمانہ قبل از اسلام میں بھی یہی طریقہ رائج تھا چنانچہ عرب کے قدیم معاشی نظام کا اگر مطالعہ کریں تو پتہ چلتا ہے کہ قریش کے تجارتی قافلے مشترکہ سرمایہ سے چلتے تھے۔ البتہ عصر حاضر میں ان سے زیادہ سے زیادہ فائدہ اٹھایا گیا اور متعلقہ قوانین میں وسعت اور لچک پیدا کی گئی۔

خلاصہ کلام! اسلام کے نظام معیشت میں ہم نفع آور کاروبار جو اسلامی تعلیمات کی

شرکتی کاروبار، ایک جائز تجارتی سکیم

روشنی میں ہو وہ جائز ہے لیکن ساتھ ساتھ ہر ضرر رساں کاروبار اور بالخصوص ربا قطعی حرام ہے۔ مساقاہ یا مزارعہ، شرکہ ہو یا مضاربہ، سب اجتماعی کاروبار کے دروازے اسلام کے نظام معیشت میں کھلے ہیں۔

حاشیہ جات

(۱) البخاری، الجامع الصحیح، کتاب الشروط، باب الشروط فی المعاملہ: ۳/۲۳۹

(۲) فقہ اور حدیث کی کتب میں شرکت کی طرح مزارعہ اور مساقاہ سے متعلق علیحدہ علیحدہ باب پائے جاتے ہیں۔

(۳) المرغینانی، الہدایہ، کتاب الشرکہ، ج ۲/ص ۵۸۷، مطبوعہ کراچی

(۴) السرخسی، المبسوط، کتاب الشرکہ، ج ۱۱، ص ۱۵۱، مطبوعہ مکتبہ التجاریہ مکہ المکرمہ

(۵) ابن رشد، بدایۃ المجتہد، کتاب الشرکہ، ج ۲/ص ۱۹۱، مطبوعہ المکتبہ العلمیہ لاہور

(۶) المرغینانی، الہدایہ، کتاب الشرکہ، ج ۲/ص ۵۸۸

(۷) ایضاً: ج ۲/ص ۵۹۱

(۸) ایضاً: ج ۲/ص ۵۹۱

(۹) سورہ بقرہ: آیت ۲۸۲

(۱۰) السرخسی، ”المبسوط“ ص ۱۵۶

(۱۱) ایضاً: ج ۱۱/ص ۱۵۲، المرغینانی: الہدایہ، کتاب الشرکہ، ج ۲/ص ۵۸۸

(۱۲) الکاسانی، بدائع الصنائع: ج ۶/ص ۵۹، ۶۰

(۱۳) السرخسی، المبسوط، ج ۱۱/ص ۱۵۷

(۱۴) ایضاً: ج ۱۱/ص ۱۷۳

(۱۵) الکاسانی، بدائع الصنائع، ج ۶/ص ۵۶

(۱۶) السرخسی، المبسوط، ج ۱۱/ص ۱۵۵

(۱۷) امام مالک بن انس، المدونۃ الکبریٰ، ج ۳/ص ۲۶، شرکہ الاطباء والمعلمین

(۱۸) المدونۃ الکبریٰ، ج ۳/ص ۲۹، باب الشرکہ فی الارزاع

(۱۹) امام مالک المدونۃ، ج ۳/ص ۲۷، شرکہ الممالین